



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ແຂວງໄຊຍະບູລີ

ເລກທີ.../ຈຂ.ຊຍ
ໄຊຍະບູລີ, ວັນທີ...ມັງກອນ 2016

ຄໍາແນະນໍາ
ຂອງທ່ານເຈົ້າແຂວງໄຊຍະບູລີ
ວ່າດ້ວຍການອໍານວຍຄວາມສະດວກ ແລະ ໃຫ້ການຮ່ວມມື
ໃນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວຊົ່ວຄາວໃຫ້ຄົນຕ່າງປະເທດ

ເຖິງ: ທ່ານ ຫົວໜ້າພະແນກການ, ອົງການ, ກົມກອງ, ທ່ານ ເຈົ້າເມືອງ 11 ເມືອງ ແລະ ອໍານາດການປົກຄອງບ້ານ ຕະຫຼອດເຖິງ ປະຊາຊົນລາວບັນດາເຜົ່າ, ຊາວຕ່າງປະເທດ, ຫົວໜ່ວຍທຸລະກິດ, ໂຄງການທຸກປະເພດ ໃນ ຂອບເຂດທົ່ວແຂວງ.

- ອີງຕາມ ກົດໝາຍວ່າດ້ວຍການປົກຄອງທ້ອງຖິ່ນ ແຫ່ງ ສ ປ ປ ລາວ ພາກທີ II, ໝວດທີ III, ມາດຕາ 14 ວ່າດ້ວຍສິດ ແລະ ໜ້າທີ່ຂອງເຈົ້າແຂວງ, ເຈົ້າຄອງນະຄອນ.
- ອີງຕາມ ກົດໝາຍວ່າດ້ວຍແຮງງານ ສະບັບປັບປຸງ ສະບັບເລກທີ 43/ສພຊ, ລົງວັນທີ 24 ທັນວາ 2013.
- ອີງຕາມ ຄໍາສັ່ງຂອງນາຍົກລັດຖະມົນຕີ ສະບັບເລກທີ 62/ນຍ, ລົງວັນທີ 13 ພະຈິກ 2015 ວ່າດ້ວຍການອໍານວຍຄວາມສະດວກ ແລະ ໃຫ້ການຮ່ວມມືໃນການຂຶ້ນທະບຽນ ແລະ ອອກບັດອະນຸຍາດຊົ່ວຄາວໃຫ້ຄົນຕ່າງປະເທດ.
- ອີງຕາມ ແຈ້ງການທ້ອງຖານກະຊວງ ຮສສ ສະບັບເລກທີ 3977/ຮສສ, ລົງວັນທີ 25 ພະຈິກ 2015 ກ່ຽວກັບການດໍາເນີນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວໃຫ້ຄົນຕ່າງປະເທດ ທີ່ເຄື່ອນໄຫວບໍ່ຖືກຕ້ອງຢູ່ພາຍໃນແຂວງໄຊຍະບູລີ.

ເນື່ອງຈາກວ່າໃນປະຈຸບັນ, ຄົນຕ່າງປະເທດທີ່ເຂົ້າມາເຄື່ອນໄຫວແບບບໍ່ຖືກຕ້ອງຢູ່ພາຍໃນແຂວງພວກເຮົາ ແມ່ນຍັງມີຫຼາຍ ແລະ ເພີ່ມຂຶ້ນ ເຮັດໃຫ້ເກີດຄວາມບໍ່ເປັນລະບຽບຮຽບຮ້ອຍ ແລະ ບໍ່ສາມາດຄຸ້ມຄອງໄດ້.

ເພື່ອເຮັດໃຫ້ບັນຫາດັ່ງກ່າວ, ໄດ້ຮັບການແກ້ໄຂໃນທາງທີ່ດີຂຶ້ນ ແນ່ໃສ່ເຮັດໃຫ້ສັງຄົມ ມີຄວາມເປັນລະບຽບຮຽບຮ້ອຍ ທັງເປັນການປົກປ້ອງສິດ ແລະ ຜົນປະໂຫຍດຂອງແຮງງານເຄື່ອນຍ້າຍ, ທັງເປັນການກຽມພ້ອມ ໃນການເຂົ້າເປັນປະຊາຄົມເສດຖະກິດອາຊຽນ ຈຶ່ງມອບໃຫ້ຂະແໜງແຮງງານ ແລະ ສະຫວັດດີການສັງຄົມ ແລະ ຂະແໜງ ປ້ອງກັນຄວາມສະຫງົບ, ຮ່ວມກັນດໍາເນີນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວຊົ່ວຄາວໃຫ້ຄົນຕ່າງປະເທດ ທີ່ຍັງເຄື່ອນໄຫວແບບບໍ່ຖືກຕ້ອງຢູ່ພາຍໃນແຂວງພ້ອມດຽວກັນນັ້ນ ກໍ່ເພື່ອເຮັດໃຫ້ທຸກຄົນ, ທຸກພາກສ່ວນກ່ຽວຂ້ອງ ຈຶ່ງອໍານວຍຄວາມສະດວກ ແລະ ເຂົ້າຮ່ວມຢ່າງຕັ້ງໜ້າ ໃນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວຊົ່ວຄາວໃຫ້ຄົນຕ່າງປະເທດດັ່ງກ່າວ.

ເຈົ້າແຂວງ ອອກຄໍາແນະນໍາດັ່ງນີ້:

1. ໃຫ້ບັນດາທ່ານ ຫົວໜ້າພະແນກການ, ອົງການ, ກົມກອງ, ທ່ານ ເຈົ້າເມືອງ 11 ເມືອງ ແລະ ອໍານາດການປົກຄອງບ້ານ ຕະຫຼອດເຖິງ ປະຊາຊົນລາວບັນດາເຜົ່າ, ຊາວຕ່າງປະເທດ, ຫົວໜ່ວຍທຸລະກິດ, ໂຄງການທຸກປະເພດໃນຂອບເຂດທົ່ວແຂວງ ທີ່ກ່ຽວພັນກັບການເຄື່ອນໄຫວຂອງຄົນຕ່າງປະເທດຢູ່ແຂວງໄຊຍະບູລີ ໃຫ້ການຮ່ວມມື ແລະ ອໍານວຍຄວາມສະດວກດ້ານຕ່າງໆ ຕາມພາລະບົດບາດຂອງຂະແໜງການຕົນ.

2. ໃຫ້ທ່ານ ເຈົ້າເມືອງຊື່ນໍາ ແລະ ອຳນວຍຄວາມສະດວກໃຫ້ແກ່ຂະແໜງແຮງງານ ແລະ ສະຫວັດດີການສັງຄົມ ແລະ ກອງບັນຊາການປ້ອງກັນຄວາມສະຫງົບຂັ້ນຂອງຕົນ ໃນການຈັດຕັ້ງປະຕິບັດຕາມແຜນການທີ່ໄດ້ກຳນົດໄວ້, ພ້ອມດຽວກັນນັ້ນ ກໍ່ໃຫ້ອອກຄຳແນະນຳເຖິງປະຊາຊົນບັນດາເຜົ່າ, ອົງການຈັດຕັ້ງທຸກພາກສ່ວນພາຍໃນເມືອງ ເພື່ອໃຫ້ເຂົ້າຮ່ວມຂະບວນການແກ້ໄຂບັນຫາດັ່ງກ່າວ ດ້ວຍຄວາມຮັບຜິດຊອບສູງ.
3. ໃຫ້ອຳນາດການປົກຄອງຂັ້ນບ້ານ, ຄະນະບໍລິຫານ ຂພສ ເປັນເຈົ້າການໃນການນຳເອົາເອກະສານ ແລະ ນິຕິກຳຕ່າງໆ ທີ່ກ່ຽວຂ້ອງ ລວມທັງຈຸດປະສົງຂອງການແກ້ໄຂບັນຫາດັ່ງກ່າວ ເຜີຍແຜ່ໃຫ້ແກ່ປະຊາຊົນ, ຄົນຕ່າງປະເທດທີ່ມາພັກພາອາໄສ ເຄື່ອນໄຫວຢູ່ໃນຂອບເຂດພື້ນທີ່ຂອງຕົນ ແລະ ຊຸກຍູ້ຕິດຕາມພວກກ່ຽວ ພ້ອມດຽວກັນນັ້ນກໍ່ເຮັດໜ້າທີ່ໃນການກວດກາ, ຕິດຕາມຄົນຕ່າງປະເທດ ທີ່ໄດ້ອອກບັດອະນຸຍາດເຄື່ອນໄຫວຊົ່ວຄາວໃນການປັບປຸງສະຖານະພາບ ແລະ ການຊຳລະສະສາງ, ສ່ວນຜູ້ທີ່ມາອອກບັດອະນຸຍາດເຄື່ອນໄຫວຊົ່ວຄາວ ແລະ ຜູ້ທີ່ເຂົ້າມາໃໝ່ ແມ່ນໃຫ້ປະຕິບັດຕາມກົດໝາຍ ແລະ ລະບຽບການ; ພາຍຫຼັງສິ້ນສຸດໄລຍະການດຳເນີນການແກ້ໄຂບັນຫາໃນຄັ້ງນີ້ແລ້ວ ຖ້າພົບວ່າຍັງມີຄົນຕ່າງປະເທດເຄື່ອນໄຫວແບບບໍ່ຖືກຕ້ອງຢູ່ບ່ອນໃດ, ບ່ອນນັ້ນຕ້ອງມີຄວາມຮັບຜິດຊອບຕໍ່ລະບຽບກົດໝາຍຢ່າງເຂັ້ມງວດ.
4. ໃຫ້ບັນດາຫົວໜ່ວຍທຸລະກິດການຜະລິດ ແລະ ການບໍລິການ, ໂຄງການຕ່າງໆ ຂພສ ລວມທັງບຸກຄົນທີ່ມີການນຳໃຊ້ແຮງງານຕ່າງປະເທດ, ຜູ້ໃຫ້ເຊົ່າສະຖານທີ່ເພື່ອດຳເນີນການຜະລິດ, ຄ້າຂາຍໃຫ້ທີ່ພັກອາໄສ, ໃຫ້ເຊົ່າທີ່ພັກອາໄສ, ໃຫ້ເຊົ່າທະບຽນວິສາຫະກິດ ແລະ ອື່ນໆ ກວດກາເບິ່ງວ່າ ຄົນຕ່າງປະເທດທີ່ຕົນນຳໃຊ້, ອະນຸຍາດໃຫ້ມາລົງທຶນ ແລະ ໃຫ້ເຊົ່ານັ້ນ ແມ່ນເປັນຜູ້ທີ່ເຄື່ອນໄຫວຖືກຕ້ອງຕາມກົດໝາຍ ແລະ ລະບຽບການແລ້ວ ຫຼື ບໍ່ ຖ້າຍັງບໍ່ຖືກຕ້ອງກໍ່ໃຫ້ຮັບຮ້ອນ ຫຼື ນຳພາເຂົາເຈົ້າ ໄປຂັ້ນທະບຽນ ແລະ ຂໍອອກບັດອະນຸຍາດເຄື່ອນໄຫວຊົ່ວຄາວ ເພື່ອຂໍເວລາໃນການປັບສະຖານະພາບ ໃຫ້ເປັນຜູ້ເຄື່ອນໄຫວ ໄດ້ຢ່າງຖືກຕ້ອງ ຫຼື ຂໍເວລາເພື່ອການຊຳລະສະສາງ ກ່ອນຢຸດຕິການເຄື່ອນໄຫວແບບບໍ່ຖືກຕ້ອງດັ່ງກ່າວ. ເງື່ອນໄຂຂອງຜູ້ທີ່ສາມາດປັບສະຖານະພາບໄດ້ ແລະ ຜູ້ທີ່ຈະໄດ້ຮັບອະນຸຍາດເພື່ອການຊຳລະສະສາງ ມີດັ່ງນີ້:

1) ເງື່ອນໄຂ ສຳລັບຜູ້ປັບສະຖານະພາບ:

ຄົນຕ່າງປະເທດ ຜູ້ທີ່ສາມາດຂໍອະນຸຍາດ ເພື່ອປັບສະຖານະພາບ ມີດັ່ງນີ້:

- ຜູ້ອອກແຮງງານທີ່ເຮັດວຽກນຳບັນດາຫົວໜ່ວຍການຜະລິດ, ທຸລະກິດ ແລະ ການບໍລິການ ໂຄງການທຸກປະເພດ ຂພສ ຫຼື ຜູ້ອອກແຮງງານທີ່ມີຜູ້ໃຊ້ແຮງງານມາຮັບປະກັນ ເພື່ອຈະຮັບເອົາເຂົ້າເຮັດວຽກນຳຕົນ.
- ຜູ້ລົງທຶນຄ້າຂາຍ, ໃຫ້ການບໍລິການ ຫຼື ດຳເນີນທຸລະກິດທຸກປະເພດ ທີ່ບໍ່ຂັດກັບລະບຽບການຂອງຂະແໜງການຄ້າ ແລະ ການລົງທຶນ ໂດຍສະເພາະ ແມ່ນລະບຽບການກ່ຽວກັບການປະກອບອາຊີບທີ່ສະຫງວນໄວ້ໃຫ້ແກ່ພົນລະເມືອງລາວ ເທົ່ານັ້ນ.
- ຜູ້ທີ່ໄດ້ເຂົ້າມາປະກອບການຢູ່ໃນ ຂພສ ທີ່ມີເອກະສານຢັ້ງຢືນຢ່າງຖືກຕ້ອງ ແລະ ຄົບຖ້ວນ.

2) ຜູ້ທີ່ຈະໄດ້ຮັບອະນຸຍາດໃຫ້ຊຳລະສະສາງ:

ຄົນຕ່າງປະເທດ ທີ່ຈະໄດ້ຮັບອະນຸຍາດໃຫ້ດຳເນີນການຊຳລະສະສາງ ເພື່ອຢຸດຕິການເຄື່ອນໄຫວມີດັ່ງນີ້:

- ເປັນຜູ້ຫົວ, ຫາບ, ເອົາເຄື່ອງໃສ່ລໍ້ ຫຼື ລົດເລາະຂາຍ, ລ້ຽງສັດປີກ ຫຼື ສັດນ້ຳ, ໃຫ້ບໍລິການເສີມຄວາມງາມ ເຊັ່ນ: ຕັດເລັບ, ຕັດຜົມ, ບໍລິການລ້າງລົດ, ເກັບ ແລະ ຊີ້ວັດຖຸອຸປະກອນທີ່ໃຊ້ແລ້ວ, ຂາຍຊີ້ນ, ປາ ຫຼື ອາຫານປະເພດຕ່າງໆ, ຂາຍຜັກ ແລະ ໜາກໄມ້, ຕັ້ງຮ້ານກາເຟ, ຮ້ານກິນດື່ມຄາລາໂອເກະ, ຮ້ານເກມ, ອອກເງິນມື້ , ຂາຍເຄື່ອງຜ່ອນ ຫຼື ເຮັດວຽກແບບບໍ່ມີຜູ້ໃຊ້ແຮງງານຮັບຈ້າງທົ່ວໄປ ແລະ ອື່ນໆທີ່ບໍ່ຖືກຕ້ອງຕາມກົດໝາຍ.
- ຜູ້ລົງທຶນຄ້າຂາຍ, ໃຫ້ການບໍລິການ ຫຼື ດຳເນີນທຸລະກິດທຸກປະເພດ ທີ່ຂັດກັບລະບຽບການຂອງຂະແໜງການຄ້າ ແລະ ການລົງທຶນ ໂດຍສະເພາະແມ່ນລະບຽບການກ່ຽວກັບການປະກອບອາຊີບ ທີ່ສະຫງວນໄວ້ໃຫ້ແກ່ພົນລະເມືອງລາວ ເທົ່ານັ້ນ.

